



## **QORTI TAL-APPELL**

### **IMĦALLFIN**

**S.T.O. PRIM IMĦALLEF MARK CHETCUTI  
ONOR. IMĦALLEF ROBERT G. MANGION  
ONOR. IMĦALLEF GRAZIO MERCIECA**

**Seduta ta' nhar it-Tlieta, 16 ta' Lulju 2024**

**Numru 1**

**Rikors Numru 985/2010/1 FDP**

**Giovanna Antida *sive* Antida Gauci**

**v.**

**Graziabelle Faye Cassar, Anthony Cassar, Mary Lourdes Cassar,  
Kummissarju tal-Artijiet u fl-4 ta' Mejju 2018, l-atti ġew assunti mill-  
Awtorità tal-Artijiet; Direttur Ġenerali - Dipartiment Proprjetà tal-  
Gvern; Direttur Ġenerali - Dipartiment tad-Disinn u  
Implimentazzjoni**

**Il-Qorti:**

**Fatti**

1. L-incident li ta lok għal din il-kawża seħħ fit-12 ta' Settembru 2008.

2. Dakinhar kienet lejla sajjija. L-attriċi Giovanna Antida *sive* Antida Gauci kienet qiegħda bilqiegħda fuq bankina pubblika fil-Belt Valletta faċċata tal-baħar fil-Port il-Kbir, ħdejn *boathouse*, utilizzata mill-ġenituri tagħha li kienu jinstabu ħdejha, u nies oħra jippassiġġaw.

3. Sadanittant, il-konvenuta Graziabelle Faye Cassar, li kellha ftit iktar minn 17-il sena, kellha '*date*' ma' ġuvni li jismu Luke Caruana. Poġġew bilqiegħdha fuq iċ-ċint tas-sur ta' Barbara Bastions, li taħthom kien hemm il-*boathouse* msemmija. Graziabelle tlewmet ma' Luke li telaq minn fuq il-post. Waddbet il-mobajl tagħha minn fuq is-sur għal isfel, li spiċċa fejn kien hemm in-nies jippassiġġaw għalkemm ma ntlaqat ħadd. Ftit mumentu wara, poġġiet fuq xifer is-sur u wara ftit tal-ħin, għall-ħabta tal-għaxra ta' filgħaxija, qabżet għal isfel.

4. Hija ġiet eżattament fuq l-attriċi li kienet bilqiegħda fuq il-bankina quddiem il-*boathouse*. B'konsegwenza ta' dan l-impatt, l-attriċi damet rikoverata l-isptar għal ġranet twal, u saħansitra anke wara żmien ta' fiżjoterapija, ma bdiex tagħmel progress u tilfet il-movimenti ta' ġisimha, b'mod li kellha ssir dipendenti fuq ħaddieħor anke għall-bżonnijiet bażiċi ta' kuljum. Qatt ma reġġet irkuprat il-mobilità tagħha.

5. Il-fatti li wasslu għall-azzjoni ta' Graziabelle żvolġew kif ġej:

6. Graziabelle bdiet tmur għall-kura għand il-psikjatra David Cassar fis-sena 2008; bejn wieħed u ieħor f'April, wara li ħadet *overdose* ta' medicina. Kellha sittax-il sena. Fit-30 ta' Ġunju 2008 telgħet fuq il-bejt u qalet li kellha ħsibijiet li taqbeż minn fuqu.

7. Skont ma xehdet *viva voce* Mary Lourdes Cassar, li tiġi omm Graziabelle, bintha kellha dipressjoni għaliex m'għaddietx mill-eżamijiet. Anthony Cassar, missier Graziabelle, xehed bil-mezz tal-affidavit li kellha dipressjoni minħabba li kienet ġiet *bullied* minħabba persuntha u għax kellha n-nuċċali u m'għaddietx għas-Sixth Form. Graziabelle tat l-istess verżjoni lill-espert tal-Qorti.

8. Dr David Cassar daħħalha fl-isptar Monte Carmeli għall-kura.

9. Irriżulta li Graziabelle kellha problema ta' personalità ta' xorta li jissejjaħ *borderline* ta' tip impulsiv. Skont Dr David Cassar, din hija ħaġa relattivament komuni; hawn ħafna nies li jkollhom din il-kwalità ta' preżentazzjoni. Il-prassi hi li kemm jista' jkun ma jiddaħħlux l-isptar għaliex hemmhekk is-sitwazzjoni tagħhom issir iżjed kronika. Fl-Ingilterra, il-prassi hi li ma jiddaħħlux l-isptar. F'Malta jiddaħħlu l-isptar imma l-prassi hi li kemm jista' jkun ma jiddewmux hemm. Dan sabiex ma jitilfux l-indipendenza, biex jieħdu l-messaġġ li fl-aħħar mill-aħħar

huma responsabbli tagħhom infushom. Dawn ikunu nies sensitivi ħafna li jekk toġnoqhom ikollhom it-tendenza li jiddeterjoraw; għalhekk irid jinstab bilanċ.

10. Fuq mistoqsijiet minn Dr Joseph Cassar, il-psikjatra maħtur mill-Ewwel Qorti bħala espert mediku, Graziabelle qaltli li waqt li kienet l-isptar Monte Carmeli qatt ma kellha esperjenza ta' allucinazzjonijiet, paranoja jew xi sintomi ta' psikożi. F'ħajjitha qatt m'abbużat minn sustanzi u tixrob l-alkoħol soċjalment. Sikret darbtejn. Dakinhar tal-incident hi u l-*boyfriend* ma kienu xorbu xejn. Qaltli li qatt m'għamlet *deliberate self-harm* qabel l-incident. Meta ħadet l-*overdose*, taħseb li għamlet hekk "biex nidhol qisni f'*hibernation*".

11. Dr David Cassar xehed li Graziabelle kellha "problemi ta' personalita'" u mhux "diżordni ta' personalita'". Kien għadu kmieni wisq biex wieħed jiddeċiedi li kellha diżordni ta' personalità għaliex ta' dik l-età jkun hemm it-tama li l-persuna tibqa' ġejja 'l quddiem. Bil-kura, ħafna pazjenti jiġu ħafna aħjar jew jgħaddilhom. Il-mediċini inaqqsu l-istress imma ma jfejjuqux.<sup>1</sup>

12. L-espert ġudizzjarju fir-rapport tiegħu ikkonkluda li:

*Is-sinjorina Graziabelle Faye Cassar magħrufa minn karta tal-identità 0384591M tbat i minn kundizzjoni serja ta' saħħa mentali magħrufa bħala Borderline Personality Disorder (skont id-Diagnostic and*

---

<sup>1</sup> Fol. 426.

*Statistical Manual tal-American Psychiatric Association DSM-5). Id-definizzjoni ta' din il-kundizzjoni hija: a pervasive pattern of instability of interpersonal relationships, self-image and affects, and marked impulsivity, beginning in early adulthood and present in a variety of contexts, as indicated by five (or more) of the following:*

- *Frantic efforts to avoid real or imagined abandonment.*
- *A pattern of unstable and intense interpersonal relationships characterised by alternation between extremes of idealisation and devaluation.*
- *Identity disturbance markedly and persistently unstable self-image or sense of self.*
- *Impulsivity in at least two areas that are potentially self-damaging (eg. substance abuse, binge eating, and reckless driving).*
- *Recurrent suicidal behaviour, gestures or threats, or self-mutilating behaviour .*
- *Affective instability due to a marked reactivity of mood (eg. Intense episodic dysphoria, irritability or anxiety usually lasting a few hours and only rarely more than a few days).*
- *Chronic feelings of emptiness.*
- *Inappropriate intense anger or difficulty controlling anger (eg/ frequent displays of temper, constant anger, recurrent physical fights).*
- *Transient, stress related paranoid ideation or severe dissociative symptoms.*
- *Il-kundizzjoni ta' Borderline Personality Disorder u l-impulsività, l-ansjeta` u l-effetti affettivi ta' dipressjoni bi ħsibijiet suwiċidali ivarjaw skont l-istess perċepit mill-pazjent f'dan il-każ is-sinjorina Graziabelle Faye Cassar .*

13. L-istess espert irrapporta li Graziabelle waqt is-seduti quddiemu kienet tilbes propizju u dejjem marret fil-ħin. Kienet anzjuża ħafna u fit-tieni laqgħa eżatt wara qabadha attack qawwi ta' paniku u spiċċat iċ-ċentru tas-saħħa tal-Mosta. Id-diskors tagħha kien koerenti; il-proċess ta' ħsieb normali u l-kontenut kien mingħajr alluċinazzjonijiet jew

delużjonijiet. Għalkemm esprimiet dwejjaq kbar ma kellhiex xewqat suwiċidali. Il-livell konjittiv kien normali.<sup>2</sup>

14. Skont Dr David Cassar, il-ġenituri kienu responsabbli, *caring* ħafna, ma kinux abbandunaw lil binthom jew kienu jagħtuha mill-agħar. Kienu jattendu kull meta kienet l-isptar; kull meta kien ikun hemm *ward round*; kull meta bdiet tingħata l-*leave* mill-isptar. Fil-*ward rounds*, it-tobba jiltaqgħu mal-ġenituri, jispjegawhom is-sitwazzjoni u jagħtuhom l-appoġġ għaliex il-ġenituri wkoll ikunu għaddejjin minn żmien iebes ħafna. Il-ġenituri ta' Graziabelle dejjem attendew għall-*ward rounds*, "mhux bl-għaġġla u ejja ħa mmorru, imma kienu jagħtu kasna... Għalina huwa ta' pjaċir meta inti jkollok ġenituri li qed jaħdmu miegħek".<sup>3</sup> Din l-imġieba tal-ġenituri ġiet ukoll ikkonfermata mill-espert tal-Qorti.<sup>4</sup>

15. Fl-10 ta' Lulju 2008, wara li kienet ilha l-isptar ħdax-il ġurnata, bdiet tingħata *leave* mill-isptar. *Leave* jfisser li l-persuna tkun għadha pazjenta tal-isptar imma tintbagħat tgħix id-dar, torqod id-dar. L-ewwel ingħatat ġimgħa *leave*. Instabet mhux ħażin u għalhekk ingħatat ħmistax-il jum *leave* oħra. Marret mhux ħażin u għalhekk ingħatat tliet ġimgħat *leave*. B'kollox ingħatat sitt ġimgħat *leave*. Billi rriżulta li kienet stabbli, fil-5 ta' Settembru 2008 ġiet *discharged* u ngħatat appuntament fl-*outpatients* għal ħmistax-il jum wara biex tibqa' tiġi segwita mit-tobba

---

<sup>2</sup> Fol. 283.

<sup>3</sup> Fol. 426.

<sup>4</sup> Fol. 295.

tal-isptar.

16. Ikkontroeżaminat, Dr David Cassar xehed li ma qabdux u rilaxxjawha mill-isptar imma “*we tested her in real life* billi bgħatniha u ergajna bgħatniha u ergana bgħatniha”. Mistoqsi x’parir kien ta lill-ġenituri qal li jkun kellimhom biex irabbu ftit qoxra sabiex jaffaċċjaw is-sitwazzjoni, li tkun waħda diffiċli anke għalihom. Inkontroeżami ġie mistoqsi wkoll:

**“Dr. Katya Mercieca:** Ok iġifieri l-fatt li kienet barra... fid-disgħa ta’ billejl waħidha barra tissoċjalizza kienet xi haġa li... ma tajtux parir kontriha, ngħid sew?

**Dr. David Cassar:** Kienet *discharged* iġifieri aħna min-naħa tagħna ħassejna li ttestjajniha biżżejjed... li wara sitt ġimgħat stajna niddisċarġjawha.”

17. Iktar tard fl-istess kontroeżami, mistoqsi jekk il-ġenituri kinux jafu li kienet iġġieldet ma’ xi *boyfriend* qabel l-incident, Dr David Cassar wieġeb li ma setax jirrispondi f’isem il-ġenituri, u kompli jgħid hekk:

“Ħa nitkellem b’mod ġenerali. Jekk persuna toħnoqha wisq, dik il-persuna ħa tirreaġixxi iżjed b’mod diffiċli emm... li tfajla ta’ sittax-il sena ngħidilha isma’ ma jistax ikollox *boyfriend* emm... anke għax kienet l-isptar ħaditha kontra tiegħi aħseb u ara kieku kelli ngħidilha ma jistax ikollox *boyfriend*...<sup>5</sup>”

18. L-espert tal-Qorti wkoll ikkonferma li kien tajjeb għal Graziabelle li titħalla tissoċjalizza u li l-kura restrittiva bħal li tiġi rikoverata Mount Carmel ma kinitx waħda tajba.<sup>6</sup>

---

<sup>5</sup> Fol. 430.

<sup>6</sup> Fol. 295.

19. Anthony Cassar xehed hekk bil-mezz tal-affidavit:

“Konna ħadiha għand il-psikjatra Dr. David Cassar. Dan kien żammha għal perjodu taħt osservazzjoni, u anke meta kienet id-dar kien għamel żmien jgħidilna biex nieħdu ħsiebha. Eventwalment pero` kienet fieqet biżżejjed, tant li Dr. Cassar tana parir biex inħalluha toħroġ waħedha għaliex kienet fieqet u kellha bżonn toħroġ mingħajrna l-ġenituri. Filfatt kienet tajba u anke kienet ħarġet ma’ ġuvni.<sup>7</sup>”

20. Anthony Cassar xehed *viva voce* fis-seduta tat-2 ta’ Diċembru 2014. Qal li:

“... aħna qatt ma morna magħha pero` nafu li kienet toħroġ ma’ ħbieb tagħha. Mistoqsi x’tip ta’ nies kienu dawn il-ħbieb ngħid li dawn kienu kollegi tagħha tal-iskola fejn kienet tmur is-St. Monica School ta’ Fleur di Lys. Lil dawn it-tfal jiena ma kontx nafhom. Mistoqsi x’kienet tagħmel meta toħroġ ngħid illi ma nafx. Li kont inkun naf hu li hi kienet tmur sal-Belt u tas-Sliema u dan nafu għax kont niġborha jiena wara li toħroġ fil-maġġorparti tagħha. Wara dan l-inċident ma kienx hemm inċidenti simili.<sup>8</sup>”

21. Mary Lourdes Cassar ukoll xehdet li Dr David Cassar irrikmanda li bintha tiġi nkoraggjita toħroġ għaliex kien tajjeb għal saħħitha. Qalet li bintha dakinhar tal-inċident kienet qiegħda tieġu l-pilloli preskritti mit-tabib. Lil sħabha kienet tafhom minn wiċċhom. Graziabelle ma kinitx tgħidilha b’kollox. Dakinhar tal-inċident ma kinitx taf li ħierġa ma’ ġuvni. Ma tafx x’jismu.<sup>9</sup> Wara li ħarġet minn Mount Carmel qatt ma kienet suwiċidali.<sup>10</sup>

---

<sup>7</sup> Affidavit a fol 411.

<sup>8</sup> Fol 265.

<sup>9</sup> Fol. 266.

<sup>10</sup> Fol 285.



22. Il-konvenut Anthony Cassar xehed li dakinhar tal-inċident “ma ndunajtx li kien hemm xejn abnormali li seta’ kellha”.<sup>11</sup> Mistoqsi dwar dan il-kumment, l-espert tal-Qorti Dr Joseph Cassar wieġeb li l-ġenituri mhumiex psikjatri u “allura l-kejl ta’ kemm wieħed mhux tajjeb jew le hu differenti minn dak xjentifiku”.<sup>12</sup>

23. Kien jaf li bintu kienet ħierġa ma’ ġuvni u ma ra xejn ħażin f’dan. Kienu ħarġu kmieni. Hu kien jinsisti magħha li meta toħroġ tiritorna mhux iktar tard mill-għaxra ta’ filgħaxija. Biex jaċċerta ruħu minn dan, mar bil-karozza ħdejn Kastilja fl-għaxra nieqes kwart akkumpanjat minn martu u ibnu. Dak il-ħin ċempel lil Graziabelle biex jgħidilha li sar il-ħin u weġbitu “*give me time*”. F’dan il-punt induna li kien hemm xi ħaġa ħażina.

24. L-espert tal-Qorti kkonkluda li fil-ħin tal-inċident Graziabelle kienet impulsiva u ma kinitx qed tagħraf il-konsegwenzi ta’ għemilha.

25. Wara l-inċident, il-konvenuta ddaħħlet għall-kura Mater Dei, imbagħad reġgħet iddaħħlet l-isptar Mount Carmel għal sbatax-il jum. Wara dan il-perjodu, bdiet tingħata l-*leave* u fl-4 ta’ Dicembru 2009 giet *discharged* għal kollox.<sup>13</sup>

---

<sup>11</sup> Fol 284.

<sup>12</sup> Fol. 295.

<sup>13</sup> Fol. 428.

26. L-attriċi fetħet din il-kawża kontra Graziabelle, il-ġenituri tagħha, il-Kummissarju tal-Artijiet, id-Direttur Ġenerali – Dipartiment Proprietà tal-Gvern u id-Direttur Ġenerali – Dipartiment tad-Disinn u Implimentazzjoni.

27. L-attriċi talbet lill-Qorti:

“1. Tiddikjara u tiddeċiedi illi l-intimati, jew min minnhom, huma responsabbli għall-inċident illi seħħ nhar it-12 ta' Settembru 2008 u dan minhabba negliġenza, traskuraġni u imperizja attribwibbli esklussivament lill-istess intimati jew min minnhom;

2. Tiddikjara u tiddeċiedi illi r-rikorrenti soffriet danni inklużi korriment, debilita' u inkapaċita' permanenti u dan bħala riżultat u konsegwenza diretta tan-negliġenza ta' l-intimati jew min minnhom;

3. Tillikwida okkorrendo bl-opera ta' periti nominandi, id-danni kollha sofferti mir-rikorrenti konsegwenza ta' l-istess inċident;

4. Tordna lir-rikorrenti jew min minnhom jinstab responsabbli għall-inċident, iħallas id-danni hekk likwidati minn dina l-Onorabbli Qorti.

Bl-ispejjeż u bl-imgħaxijiet inklużi dawk ta' l-ittra uffiċjali tal-14 ta' Jannar 2010 u l-ittra uffiċjali tal-24 ta' Awwissu 2010 kontra l-intimati illi huma minn issa ngħunti għas-subizzjoni.”

29. Il-ġenituri Anthony Cassar u Mary Lourdes Cassar eċċepew illi:

“1. Mingħajr preġudizzju għal kull kunsiderazzjoni rigward il-mertu, in kwantu rivolti kontra l-eċċipjenti, it-talbiet attriċi huma infondati fil-fatt u fid-dritt, u għandhom jiġu miċħuda bl-ispejjeż kontra l-istess attriċi, u dan stante li huma ma huma responsabbli b'ebda mod għal dak li ġara, kuntrarjament għal dak allegat mill-attriċi, u dejjem aġixxew bir-responsabilità mistennija minnhom skond il-Liġi.

2. Konsegwentement, l-eċċepjenti m'għandhomx jiġu kkundannati jħallsu ebda somma in linea ta' danni lill-attriċi.”

## Sentenza

30. B'sentenza tat-13 ta' Lulju 2023, il-Prim'Awla tal-Qorti Ċivili ma sabet l-ebda responsabbiltà fid-Diretturi konvenuti u laqgħet it-talbiet fil-konfront tal-konvenuti l-oħrajn kif ġej:

(1) Tilqa' l-ewwel talba u **tiddikjara** li l-intimata Graziabelle Faye Cassar hija responsabbli għall-akkudat li seħħ fit-12 ta' Settembru 2008, u l-intimati Anthony Cassar u Mary Lourdes Cassar huma wkoll responsabbli kif indikat aktar 'il fuq f'din is-sentenza, u dan minħabba negliġenza u imperizja, fejn Graziabelle Faye Cassar għandha terfa' sittin fil-mija (60%) tar-responsabbiltà' filwaqt illi l-konjuġi Anthony u Mary Lourdes Cassar għandhom jerfgħu erbgħin fil-mija (40%) tar-responsabbiltà'.

(2) Tilqa' t-tieni talba u **tiddikjara** li l-attriċi sofriet danni inkluż korriment u debilità permanenti bħala r-riżultat u konsegwenza diretta tan-negliġenza tal-intimati, Graziabelle Faye Cassar u Anthony Cassar u Mary Lourdes Cassar.

(3) Tilqa' t-tielet talba u **tillikwida** d-danni kollha sofferti konsegwenza ta' l-imsemmi akkadut fl-ammont ta' mija u disgħin elf Ewro (€ 190,000.00).

(4) Tilqa' r-raba' talba u **tordna** li l-intimati Graziabelle Faye Cassar, Anthony Cassar u Mary Lourdes Cassar iħallsu d-danni likwidati fl-ammont ta' mija u disgħin elf Ewro (€190,000.00), fejn Graziabelle Faye Cassar għandha tagħmel tajjeb għal sittin fil-mija (60%) tad-danni filwaqt illi l-konjuġi Anthony u Mary Lourdes Cassar għandhom jagħmlu tajjeb għal erbgħin fil-mija (40%) tad-danni hekk likwidati.

Imgħax dekoribbli mid-data tas-sentenza sad-data tal-pagament effettiv.”

31. Dwar ir-responsabbiltà` tal-ġenituri, l-Ewwel Qorti rragunat hekk:

“102. Meta seħħ l-akkadut mertu ta' dan il-każ, l-intimata Graziabelle Faye Cassar kienet għadha ma għalqitx it-tmintax il sena, l-eta` tagħha kienet ta' sbatax-il sena.

103. Għal dak li hi responsabbiltà`, **l-Artikolu 1034 tal-Kodiċi Ċivili** jipprovdi:

“Kull min jieħu ħsieb ta' wieħed minuri jew ta' maġġuri, hu obligat għall-ħsara li jagħmel il-minuri jew il-miġnun meta huwa ma jkunx ħa ħsieb ta' missier tajjeb tal-familja biex il-fatt ma jiġrix.”

104. Hemm ġurisprudenza li tgħid li l-artikolu 1034 tal-Kodiċi Ċivili jistabilixxi preżunzjoni ta' ħtija, u sta lil min hu milqut minnha li jipprova li huwa ma setax jimpedixxi il-fatt dannuż tal-minuri. F'dan is-sens tista' pereżempju ssir referenza għal kawża fl-ismijiet **Salvatore Debono vs Antonio Camilleri** deċiża mill-Prim' Awla Qorti Ċivili fil-25 ta' Ġunju 1953 (Vol XXXVII.ii.730) fejn intqal:

Illi l-konvenut bħala missier tal-minuri li kkommettew il-pretiż serq, bis-saħħa tad-dispożizzjoni fuq ċitata isir responsabbli personalment.

105. Kif jinnota **Giorgi**, *'la responsabilita` del fatto altrui non e che una responsabilita` del fatto mproprio fondato sulla culpa presunta.....'* Veru li, skond il-prinċipji ordinarji, il-ħtija għandha tiġi ppruvata u m'għandhiex tiġi preżunta, iżda f'din il-materja l-leġislatur id-deroga għax dak il-prinċipji u stabbilixxa preżunzjoni ta' ħtija min ikollu jieħu ħsieb l-inkapaċi, sakemm ma jippruvax li hu adopera il-viġilanza ta' missier tajjeb tal-familja biex il-fatt dannuż ma jiġrix.

106. Id-dottrina u l-ġurisprudenza Taljana u Franciża li jikkumentaw dispożizzjonijiet analogi għall-artikolu 1077 fuq ċitat, fejn huma unanimi dwar din l-interpretazzjoni (**Ricci**, Diritto civile, VI, 91 u **Laurent** Diritto Civile, XX564).

107. Konferma hija wkoll il-ġurisprudenza tagħna bħalma huma l-kawżi deċiżi mill-istess Qorti fl-ismijiet **Joseph Zammit vs Joseph Cutajar** deċiża fid-19 ta' Jannar 1956 (Vol XL.ii.695), **Paolo Abela vs Antonio Bonnici et** nomine deċiża fit-23 ta' Jannar 1958 (Vol. XLII.ii.868), u **Nicola Magro vs Geraldo Zammit pr. et nomine** deċiża fid-29 ta' April 1960 (Vol. LX.ii.604).

108. F'dan is-sens ukoll kienet id-deċiżjoni mogħtija mill-Prim'Awla tal-Qorti Ċivili fil- kawża **Carmelo Calleja vs John Gauci** deċiża fil-21 ta' Jannar 1948 (Vol. XXXIII.iii.183) inkwantu ġie dikjarat li:

*“fl-assenza ta' provi mill-parti tal-konvenut li huwa adopera ruħu li jivviġila it-tfal tiegħu, li kienu taħt idejh, bħala bonus pater familias sabiex jipprevjeni u jilqa' l-fatt in kwistjoni, l-istess għandu jkun skond il-preżunzjoni legali, ritenut responsabbli.”*

(Ara wkoll f'dan is-sens, il-każ **Carmel sive Charles Micallef St. John et vs Richard Spiteri et** deċiża fil-15 ta' Jannar 2002; u **Fleur Debono vs Shanylee Reed et** (111/2016) deċiża mill-Prim' Awla Qorti Ċivili fid-19 ta' Ottubru 2018).

109. Ladarba jirriżulta mix-xhieda tal-psikjatra Dr. David Cassar, tal-24 ta' Novembru 2020, li meta l-intimata Graziabelle Faye Cassar kienet rikoverata fl-isptar Monte Carmeli, il-ġenituri tal-intimata kienu a

konoxxenza tal-problemi tat-tifla tagħhom, peress li kienu ġew jakkumpanjawha fil-visti meta kienet qed tiġi segwita, joħroġ ċar li l-ġenituri kienu jafu bil-kundizzjoni mentali severa ta' binthom.

110. Għalhekk, in vista tal-fatt li binthom kienet għadha taħt l-età, kellhom l-obbligu li jsegwu lil binthom adegwatament u b'responsabbiltà ta' bonus paterfamilias.

111. Il-Qorti tifhem illi għall-konjuġi Cassar, il-kundizzjoni medika tat-tifla tagħhom, Graziabelle, hija waħda li ċertament ġġib niket u dwejjaq fil-ħajja tagħhom, u ċertament jixtiequ li jaraw li t-tifla tagħhom toħroġ mill-problemi illi għandha u tkun tista' tgħix ħajja normali, kif kull ġenitur ikun irid jara lit-tfal tagħhom jagħmlu.

112. Madanakollu, f'dawn iċ-ċirkostanzi, konsiderando illi l-konjuġi Cassar kienu ben a konoxxenza tal-problemi psikiċi tat-tifla tagħhom, il-Qorti tqis li huma, bħala l-ġenituri tal-intimata Graziabelle Faye Cassar għandhom iġorru parti mir-responsabbiltà għall-akkadut, u dan minħabba li jidher ċar li l-fatt li ħallewha toħroġ mingħajr ebda superviżjoni u kontroll hija indikazzjoni li huma naqsu mill-obbligi tagħhom ta' ħarsien ta' minuri fdata fil-kustodja tagħhom bil-livell ta' diliġenza stabbilita mil-liġi.

113. Fid-dawl tas-suespost, tqis ir-responsabbiltà tal-ġenituri bħala erbġhin fil-mija (40%) filwaqt li r-rimanenti responsabbiltà ta' sittin fil-mija (60%) hija ta' l-intimata Graziabelle Faye Cassar."

## **Id-doljanza**

32. Graziabelle m'appellatx mis-sentenza u għalhekk fil-konfront tagħha s-sentenza tal-Ewwel Qorti tikkostitwixxi ġudikat. Il-ġenituri tagħha appellaw bl-aggravji kemm fuq ir-responsabbiltà li l-Ewwel Qorti addossat fuqhom kif ukoll dwar il-likwidazzjoni tad-danni.

33. Dwar ir-responsabbiltà, l-appellanti ma jaqblux mal-Ewwel Qorti fejn sabet li:

"(1) Bħala liġi, l-ġenituri huma prezunti responsabbli għall-aġir tal-minuri sakemm ma jiġix ippruvat il-kuntrarju.

(2) Bħala fatt, naqsu mill-obbligi tagħhom ta' ħarsien tal-minuri għaliex ma messhomx ħallewha toħroġ mingħajr superviżjoni u kontroll. L-Ewwel Qorti ma ssemmi xejn kif l-appellanti naqsu li jimxu fuq dak li qalulhom it-tobba; jew kif, galadarba obdew lit-tobba, naqsu mill-obbligi tagħhom ta' ġenituri. Lanqas uriet x'nuqqas tagħhom wassal għall-inċident u kif setgħu evitawh."

### Dwar l-ewwel aggravju:

34. Huwa prinċipju ġenerali li wieħed jirrispondi għal għemilu, u mhux għal għemil ta' ħaddieħor.

35. F'soċjetajiet patrijarkali, fejn il-missier kellu podesta sħiħa fuq il-minorenni, kien hemm eċċezzjoni għal din ir-regola. Il-*paterfamilias* kellu responsabbiltà indiretta fis-sens li kien responsabbli għall-fatt tal-minuri **mingħajr il-possibilità li jeżonera ruħu**. Ma kienx responsabbli għall-ommissjoni tiegħu nnifsu talli naqas li jivvigila, imma sempliciment kien iwieġeb għall-għemil tal-minuri. Dan ta lok għall-mudell riġidu li jġib lill-ġenituri f'responsabbiltà fidejussorja tal-minuri u għalhekk kienu awtomatikament jagħmlu tajjeb għall-ħsara kkawżata mill-minuri. Baqgħu sal-lum fi gradi differenti traċċi ta' dan il-mudell riġidu fil-pajjiżi tal-Ewropa kontinentali. Hekk skont Para 6-169 tal-Kodiċi Ċivili Olandiż, ġenitur ta' tifel jew tifla taħt l-14-il sena jwieġeb għall-għemil tiegħu jew tagħha fejn "*but for the child's age (it) could be imputed to him as an unlawful act*".<sup>14</sup>

<sup>14</sup> Martin-Casals, Children in Tort Law Part I: Children as Tortfeasors (2006).

36. Il-mudell riġidu ġie mrattab ftit iktar permezz tal-Kodiċi ta' Napuljun u l-kodiċijiet l-oħrajn li segwewh inkluż il-Kodiċi Ċivili Taljan tal-1865 u dak tal-1942.

37. Skont l-Art. 1384 antik tal-Kodiċi Ċivili Franciż (illum Art. 1242):

*“On est responsable non seulement du dommage que l'on cause par son propre fait, mais encore de celui qui est cause par les faits des personnes dont on doit répondre...”*

*Le pere et la mere, en tant qu'ils exercent l'autorite parentale, sont solidairement responsables du dommage cause par lors enfants mineurs habitant avec eux.*

...

*La responsabilite au dessus a lieu, a moins que les pere et mere... ne prouvent qu'ils n'ont pu empecher le fait qui donne lieu a cette responsabilite.”*

38. Billi t-tort huwa personali, wieħed għandu jirrispondi biss għal għemilu. Għalkemm l-Art. 1384 jidher li jidderoga minn dan il-prinċipju, fil-fatt ma jagħmilx hekk. Billi l-ġenituri jkunu obbligati jmexxu u jissorveljaw l-azzjonijiet ta' wliedhom, jekk dawn jikkommettu dannu, il-leġislatur jissupponi li l-fatt li l-ulied ikkawżaw il-ħsara seħħ minħabba n-nuqqas ta' sorveljanza, u allura minħabba t-tort ta' min għandu jissorvelja. Huwa kwazi-delitt li ġej min-negliġenza tal-ġenitur.

39. Fil-Kodiċi Ċivili Franciż, **din in-negliġenza hija preżunta**. Dan jgħidu t-test innifsu tal-Kodiċi Ċivili Franciż. Hija preżunzjoni legali relattiva (*juris tantum*) u mhux assoluta (*juris et de jure*). Għalhekk il-

preżunzjoni taqa' **jekk il-ġenituri jippruvaw li ma jkunux setgħu jżommu l-fatt milli jseħħ.**

40. Din hija regola importanti ħafna, għaliex **tfisser l-inverżjoni tal-piż tal-prova.** Kull ma jkollha ħtieġa tagħmel il-vittma huwa li tipprova d-dannu u li dan ġie kkawżat mill-minorenni. Imbagħad sta għall-ġenituri li jġibu prova li ma setgħux iżommu l-fatt milli jseħħ. Prova li spiss tkun waħda ferm diffiċli.

41. Bħal-liġi Franciża, il-liġi Taljana wkoll **espressament** titfa' l-piż tal-prova fuq il-ġenitur li għandu l-piż li jipprova li ma setax jimpedixxi l-fatt tal-minorenni li tiegħu huwa responsabbli (Art. 2048 tal-Kodiċi Ċivili Taljan tal-1942). Preżunzjoni li anke l-Kodiċi Ċivili Taljan tal-1865 kien jipprovdi għaliha espressament. Tassew li l-ġurisprudenza tagħna ġeneralment taddotta wkoll din il-preżunzjoni.<sup>15</sup> B'danakollu, il-Qorti tal-Maġistrati (Għawdex) fil-kompetenza Superjuri tagħha daħlet *funditus* f'dan il-punt u wara li ċċitat il-liġi u d-dottrina Taljana, ikkonkludiet li:

“Jidher li mhuwiex floku li jingħad li fil-każ tagħna teżisti preżunzjoni *iuris tantum* ta' ħtija u pjuttost jidher li jrid ikun hemm prova li l-ġenitur kien ittraskura d-dover tiegħu li jieħu ħsieb lil ibnu.<sup>16</sup> “

---

<sup>15</sup> L-iktar riċenti hija sentenza ta' din il-Qorti in re: Fleur Debonov v Shanylee Reed 15.11.2023.

<sup>16</sup> Joseph Borg v. Peter Paul Grech 25.01.2008 (Maġ. (illum Imħ.) Anthony Ellul) Ċitazz Nru 153/1988/1. Iċċitata mill-appellanti.



42. Il-liġi Maltija titbiegħed ftit iktar mill-mudel riġidu billi fiha **m’hemmx din il-preżunzjoni kontra l-ġenitur.**

43. Il-liġi tagħna ssib ħtija – li trid tiġi ppruvata mill-vittma – jekk il-ġenituri jonqsu milli jieħdu ħsieb **sal-livell ta’ missier tajjeb tal-familja** li l-fatt illeċitu ma jitwettaqx mill-minuri. Hu prinċipju legali li ħadd ma jwieġeb, fin-nuqqas ta’ dispożizzjoni espressa tal-liġi, minħabba nuqqas ta’ prudenza jew diliġenza fi grad akbar (Art; 1032(2) tal-Kodiċi Ċivili) minn dak tal-*bonus paterfamilias*. Għalhekk strettament ma kienx hemm għalfejn il-liġi tispeċifika espressament dan il-grad ta’ diliġenza fl-Art. 1034, ħlief biex tenfasizza li mhemmx għalfejn ikun hemm sorveljanza kontinwa.

44. Kull preżunzjoni hija ta’ interpretazzjoni stretta. Huwa prinċipju ġuridiku li **m’hemm l-ebda preżunzjoni legali mingħajr ma tkun imnizzla fil-kelma tal-liġi** u li l-preżunzjonijiet maħluqin mil-liġi ma jistgħux jiġu applikati b’analogija. Għadarba l-preżunzjoni tal-ħtija għall-fatt tal-ulied mhix imnizzla fil-liġi tagħna, ifisser li jekk tiġi applikata din il-preżunzjoni tkun qiegħda tintefa’ ħtija fuq xi ħadd li jista’ ma jkollux tort, mingħajr ma jkun hemm prova li jkollu tort; wieħed jibda jippreżumi l-ħtija, biex imbagħad isib lil persuna responsabbli għal ħsara li hija ma tkunx għamlet.<sup>17</sup> Dan imur kontra l-liġi u kontra l-morali.<sup>18</sup>

<sup>17</sup> Francois Laurent, *Principes de Droit Civil* (1878) Vol 20, it-tielet edizz. Para 551.

<sup>18</sup> Aubry et Rau t. IV p. 767 para. 447.

45. Kemm skont il-liġijiet ta' Franza u l-Italja kif ukoll dik Maltija, il-ġenituri mhumiex responsabbli minħabba t-tort ta' wliedhom imma responsabbli **tal-ħtija tagħhom stess** li ma żammux il-fatt ta' wliedhom milli jsir. Il-liġi ma tgħidx kif il-ġenituri jkunu f'qagħda li ma jistgħux iżommu l-fatt milli jsir. Mhux defenita x'inhi l-impossibilità f'dan ir-rigward; tħalliha fid-diskrezzjoni tal-imħallef fl-ambitu tal-isfera tal-apprezzament tiegħu. Proprjament biex il-fatt ma jithalliex iseħħ jinħtieġ sorveljanza kontinwa, f'kull ħin u kull mument – li hija haġa impossibbli. Mill-banda l-oħra, l-assenza tal-ġenituri meta jseħħ il-fatt mhix biżżejjed biex teżonerahom mir-responsabbiltà. Kollox jiddependi fuq l-apprezzament tal-fatti li jvarja minn każ għall-ieħor.

46. Jekk il-ġenituri ma jkunux fiżikament preżenti meta jseħħ il-fatt illeċitu, jittieħdu in kunsiderazzjoni r-rwol edukattiv tagħhom fil-kuntest tal-età, il-personalità u l-kundizzjonijiet ambjentali li fihom jitrabba l-minuri, u fl-aħħarnett il-possibilità konkreta tal-ġenitur li jevita l-inċident. Jitqies x'kienet fil-każ konkret il-kondotta tal-ġenitur.

47. Għalkemm immudellata fuq il-kodiċi ta' Napuljun, il-liġi Maltija fir-rigward tar-responsabbiltà indiretta għall-aġir illeċitu tal-minuri hija eqreb lejn il-*common law* Ingliża, fejn kuntrarjament għal-leġiżlazzjonijiet fl-Ewropa kontinentali **mhemmx preżunzjoni ta' ħtija tal-ġenitur:**

**“A parent or guardian is not in general liable for the torts of a child, but to this there are two exceptions... Secondly, the parent will be liable if the child’s tort is due to the parent’s negligent control of the child in respect of the act that caused the injury.”<sup>19</sup>**

48. Għalhekk l-ewwel aggravju huwa ġġustifikat.

### **It-tieni aggravju**

49. Din il-Qorti eżaminat bir-reqqa l-proċess u, mir-rassenja tal-fatti li għamlet fl-ewwel parti ta’ din is-sentenza, ma sabet l-ebda prova li l-ġenituri b’xi mod ikkontribwew għall-istat mentali li sabet ruħha fih binthom. Min-naħa l-oħra, jirriżulta mix-xhieda tat-tobba nvoluti, kif ukoll mill-espert tal-Qorti, li hekk kif tfaċċat il-kundizzjoni ta’ binthom, ħaduha għand l-ispeċjalisti kompetenti biex tieġu l-kura, u li kkoperaw bis-sħiħ mat-tobba. Meta bdiet tingħata l-leave mill-isptar Monte Carmeli, żammewha taħt għajnejhom id-dar. Meta t-tobba raw li l-kundizzjoni tagħha tġiebet sewwa u tawha r-release, taw parir lill-ġenituri biex iħalluha tissoċjalizza bħala parti essenzjali mill-kura. Hekk għamlu. Ħallewha toħroġ mal-ħbieb u ma’ *boyfriend*. Tassew li ma kinux jafu mill-qrib lill-ħbieb u lill-*boyfriend*. Il-ħbieb iżda kienu jafu li kienu studenti fl-iskola tagħha. Il-missier kellu n-numru tal-mobajl tal-*boyfriend* għalkemm qatt ma kien iltaqa’ miegħu. Ma jirriżultax li l-*boyfriend* ma kienx tal-affari tiegħu. It-tobba ma kinux kontra li jkollha *boyfriend*. Il-

---

<sup>19</sup> W.V.H Rogers, - Winfield & Jolowicz on Tort 18<sup>th</sup> Edition ((2010) para. 24-18, page 1118. (L’hekk imsejġha *vicarious liability*).

ġenituri ma telqux lil binthom għal rasha. Xorta żammew kontroll mill-bogħod għax kienu jordnaw lil binthom tidħol lura d-dar mhux iktar tard mill-għaxra ta' filgħaxija. Mhux sempliċiment kienu jordnaw, imma kienu attivament jassikuraw li tagħmel hekk anke billi jmorru għaliha huma stess bil-karozza tagħhom. Fin tassew bikri bl-*standards* tal-lum, meta ż-żgħażaġh jithallew jiġġerrew barra ljieli sħaħ.

50. Tassew li Graziabelle kienet għadha fraġli iżda biex tirkupra kien hemm bżonn li titħalla f'ċerta libertà, anke jekk dan ma kienx mingħajr il-periklu tiegħu. Kien sogru kkalkulat li kellu jittiehed bilfors fl-interess tat-tifla.

51. Jgħodd għal dan il-każ, *mutatis mutandis*, dak li ġie ritenut fil-ġurisprudenza tal-Qorti tal-Kassazzjoni Taljana:

*"... il rigore dei giudici e` sembrato attenuarsi in alcune decisioni in cui si e` affermato che, a mano a mano che l'opera educativa dei genitori si perfeziona, consentendo il corretto inserimento del minore nella vita di relazione, si attenua il correlativo obbligo di vigilanza (C 94/5063, C 88/2738). I giudici di legittimita`, pronunciandosi in favore di due genitori convenuti in giudizio per il risarcimento dei danni cagionati dal figlio quasi maggiorenne, hanno precisato che non occorre che i genitori dimostrino la propria costante ed ininterrotta presenza fisica accanto al figlio, quando per l'educazione impartita, per l'eta`, per l'ambiente in cui viene lasciato libero di esprimersi, risultino correttamente impostati i rapporti del minore con la realta` extrafamigliare facendo ragionevolmente presumere che tali rapporti non possano costituire fonte di pericolo per se e per altri (C06/83).<sup>20</sup>"*

52. Barra minn hekk, kienx raġonevolment prevedibbli li sejra

---

<sup>20</sup> Breviaria Iuris, Commentario breve al Codice Civile, fondata da G. Cian & A. Trabucchi, 13a ediz. a cura di Giorgio Cian (2018), ġurisprudenza dwar Art. 2048 Kodiċi Ċivili Taljan, paġna 2048, it-tieni kolonna.

twegġa' lil ħaddieħor. Il-periklu li l-konvenuti. kellhom jantiċipaw ma kienx periklu lil terzi, daqskemm periklu għal binthom. Ma kinitx tfajla vjolenti. Ma kinitx qiegħda ġgħorr xi arma. Ma kinitx qiegħda ssuq xi vettura mingħajr liċenzja. Il-ġenituri osservaw li binthom kienet qiegħda taġixxi b'mod normali. Ma basrux li kienet se tagħmel dak li għamlet. Kif diġà osservat din il-Qorti, il-liġi trid li jeżerċitaw il-grad ta' diliġenza tal-*bonus paterfamilias* (Art. 1032(1) tal-Kodiċi Ċivili), u mhux grad ogħla. Ma tesigix diliġenza iktar milli l-ġenituri huma kapaċi. Huwa negligenti min ma jarax dak li hu prevedibbli. Il-prevedibbilità trid tkun ta' probabilitajiet raġonevoli mhux ta' possibilitajiet remotissimi u inverosimili.<sup>21</sup>

53. L-inċident fih innifsu huwa wieħed ferm insolitu u għal daqshekk biss ukoll ma kienx prevedibbli. Qajla jista' jingħad li messhom żammew lil binthom fil-preżenza tagħhom biex l-inċident ma jiġrix. Huma kienu qegħdin iħalluha waħedha għal xi ħin biex tkun tista' tfieq mill-kundizzjoni medika li kellha, u dan fuq il-parir tat-tobba esperti. Dak li sfortunatament seħħ kien barra mill-isfera tal-viġilanza tagħhom.

54. L-attriċi ma wrietx fejn naqsu l-ġenituri u x'messhom għamlu dakinhar tal-inċident, għajr li jorbtu lil binthom biċ-ċinga.

---

<sup>21</sup> Francis Coleiro v. Carmelo Cassar 24.04.1964 Appell Ċivili. Vol XLVIII.i.258.

55. Għalhekk din il-Qorti ma tistax raġonevolment tasal għall-istess konkluzjoni li waslet għaliha l-Ewwel Qorti li l-ġenituri ma qdewx l-obbligi tagħhom skont il-liġi.

56. Dan l-aggravju huwa siewi.

57. *In vista* tas-suespost, din il-Qorti m'hemmx għalfejn teżamina l-aggravji dwar kif ġew likwidati d-danni.

### ***Decide***

58. Għal dawn il-motivi, il-Qorti tilqa' l-aggravji fuq imsemmija, tbiddel is-sentenza tal-Ewwel Qorti billi tiċhad it-talbiet tal-attriċi fil-konfront tal-appellanti.

Spejjeż tal-ewwel istanza u ta' dan l-appell fejn jikkonċernaw lill-appellanti a karigu tal-attriċi appellata.

Mark Chetcuti  
Prim Imħallef

Robert G. Mangion  
Imħallef

Grazio Mercieca  
Imħallef

Deputat Registratur  
SS